


# F'San Ġorġ Niftakru F'Min Iġib Ismu!

Fil-parroċċa tagħna dedikata lil San Ġorġ kulhadd jistenna li eluf ta' Qormin iġibu l-isem tal-Patron Tagħna. U hekk xieraq. Biss minn tant eluf kbar li kellhom dan l-isem sa żmienna tnejn fost oħrajn jiġuna f'moħħna mal-ewwel: Dun Ġorġ Fenech u Dr. Ġorġ Żammit ta' l-ewwel twieled fl-1902 u l-iehor fl-1908 u b'kumbinazzjoni t-tnejn f'Marzu bħali Dun Ġorġ u l-Poeta fis-16. Billi hajjithom tixxiebaħ fettilli li nsemmi lil ta' l-ewwel u nuri xi haġa dwar tat-tieni.



Fenech, bin buttar, u mogħni b'intelligenza mhux komuni influwenza hafna liż-żgħażaġh li ġew warajh, għax uriehom li kull min jistudja jista' jasal fejn irid għalkemm ikun ġej minn familja umli hafna. Mela mhux minnu dak li qed jingħad illum li qabel it-tfal tal-puliti u tal-professionisti li setgħu jitgħallmu. L-istatistika u l-fatturi juru kultant il-maqlub. Tgħallmu u

mxew 'il quddiem ulied il-familji għaqdin li għamlu sagrificcju b'risq il-futur ta' wliedhom... u żewġ eżempji ċari għalina l-Qormin huma Ġorġ Fenech u Ġorġ Żammit!

Ta' l-ewwel minn Haġ Qormi mar Bormla u daħal l-Iskola tat-Tarzna, l-għażla ta' wlied il-haddiema, li ma kellhomx fehma li jmorru l-Università. Żammit mar il-Liceo u fl-1922 daħal l-Università. Fenech wara l-Iskola tat-Tarzna għamel l-eżamijiet tas-**City & Guilds** u sar Inġinier, waqt li Żammit ha l-B.A. fl-1930 u mar Ruma jistudja għal Qassis u fl-1932 ha l-B.D. mill-Gregorian. Imma waqaf u studja l-Liġi għal xi żmien huwa wkoll.

Fenech fl-1927 daħal Assistant "Junior Engineer" fil-Magna tad-Dawl u hemm għamel karriera brillanti sakemm lahaq Kap tat-Taqsisma ta' l-Elettriku fid-Dipartiment ta' l-Ilma u d-Dawl mnejn spicċa bil-pensjoni fl-1962.

Żammit malli ġie minn Ruma hatruh surmast tal-Liceo mnejn irriżenja biex ikompli jistudja l-Liġi u sar avukat.

Jekk il-bidu ta' dawn iż-żewġ Qormin distinti jixxieba fil-bidu, jinqaleb f'nofs hajjithom. Fenech l-Inġinier isir qassis u Żammit l-aspirant qassis isir poeta-qassis-avukat, li għamel wisq ġid f'kull qasam li miss b'idejh.

Biss ikollna nġhidu li t-tnejn jgħamlu għieh lil San Ġorġ li jġibu ismu u lill-Belt Pinto. Fenech bħala l-ewwel student malti li resaq għall-Matrikola ta' Londra u wara minn din l-istess Università kien ukoll l-ewwel wiehed li ha l-B.Sc. fl-Inġinerija. Laħaq Professur tal-Matematika (Ad interim) u Lettur tas-sugġetti ta' l-Elettriku fil-Kors tal-Inġinieri l-Università u kif għa għadna, wara sar qassis. Studja fil-Kulleġġ Beda bejn 1962 -


1966. Ghalhekk min jieh u hsieb il-fuljett xtaqni nikteb xi haġa dwar fuq Dun Gorg Fenech.

Minn jeddi xtaqt li ma' Dun Gorg Fenech indaħhal lil Dr. Gorg Zammit li wkoll fahħar lil Hal Qormi b'eghmilu u ghalhekk ahna wkoll niftaħru bih. Poeta, fl-Ingliż, it-Taljan u l-Malti, drammaturgu u rumanzier, għalliem, kittieb ta' l-iskeċis "Wenzu u Rożi" li tawh fama u konsultur Legali tas-semmgieħa tax-Xandir għal bosta snin. Il-ħajja tiegħu kulturali hi varjata u tagħmel gieh lilu u lil pajjiżna.

Jekk ahna mkabbrin b'Zammit, nifirħu wkoll li Alla ried li Fenech tweled pajjiżna fejn baqa' dejjem ighix, barra mill-perjodu qasir, li għamel Bormla u Ruma jistudja. Bħala matematiku mill-aħjar qatta' ħajtu jsolvi l-problemi elettriċi ta' pajjiżna, u jsewwi għas-Sanità ħafna apparati li jiswew l-eluf waqt li kien maħsub li ma jissewwewx.

Fenech kien ukoll nistrani li minn żgħożitu kien ta' xempju għal kulhadd; ngħidu ahna qatt ma jfalli l-funzjonijiet liturġiċi fil-Kon-Katidral ta' S. Gwann, Membru ta' l-Azzjoni Kattolika, u wiehed minn ta' l-ewwel fl-Għaqda Biblika. B'dal-hidmiet kollha ma naqasx li jieh u sehem fil-ħajja Kulturali Maltija u ghalhekk kien bniedem kompitu f'kollox...u dit-thejija kollha swietlu biex fethitlu t-triq nobbli tas-Sacerdozju!

Qassis, ħadem kemm seta' u sakemm felaħ bla ma qatt ma warrab l-istudju religiż, xjentifiku u kulturali...u forsi minn dawn it-tnejn ta' l-aħħar trisslet l-idea li jagħmel dawk l-arloġġi tax-xemx li tawh fama Malta u fl-Ewropa.



Intenni li Dun Gorg Fenech għamel unur wisq kbir lil Hal Qormi fejn tweled u bħalu tana gieh l-Avukat Gorg Zammit letterat mill-aħjar f'islierha, fl-Ingliż u fit-Taljan, imfahħar minn rivisti barranin!



Nieħdu din l-okkażjoni li ngħidu grazzi lilhom u lil San Gorg li għaraf iħarishom fil-ħajja tagħhom u lill-Mulej talli għanihom b'intelligenza mhux komuni li biha għamlu ħafna ġid fost il-poplu t'Alla.

**Gużè Cardona**